

शालेय पोषण आहार या केंद्र पुरस्कृत
योजनेंतर्गत डेटा एंट्री ऑपरेटर्सची पदे
कंत्राटी पध्दतीने भरण्याबाबत.

महाराष्ट्र शासन
शालेय शिक्षण व क्रीडा विभाग
शासन निर्णय क्रमांक: शापोआ-२०१६/प्र.क्र.२५३/एस.डी.३
मंत्रालय, मुंबई-४०० ०३२
तारीख: ३ जानेवारी, २०१७

वाचा :-

- १) शालेय शिक्षण व क्रीडा विभाग, शासन निर्णय क्रमांक: शापोआ-२००९/प्र.क्र.९१/प्राशि-४, दि. १०/०२/२०१०
- २) शालेय शिक्षण व क्रीडा विभाग, शासन निर्णय क्रमांक: शापोआ-२००९/प्र.क्र.९१/प्राशि-४, दि. २५/१०/२०१२

प्रस्तावना :-

प्राथमिक शिक्षणाचे सार्वत्रिकीकरण करण्याच्या दृष्टीने तसेच प्राथमिक शाळांतील विद्यार्थ्यांची पट नोंदणी व उपस्थितीचे प्रमाण वाढविण्यासाठी आणि शाळेतील विद्यार्थ्यांची गळती थांबविण्याकरिता दि. २२ नोव्हेंबर, १९९५ पासून केंद्र पुरस्कृत शालेय पोषण आहार योजना सुरु करण्यात आली आहे. शासकीय शाळा, स्थानिक स्वराज्य संस्थांच्या शाळा, खाजगी अनुदानित व अंशतः अनुदानित शाळा, राष्ट्रीय बालकामगार प्रकल्प या ठिकाणी इ. १ ली ते ८ वी पर्यंतचे शिक्षण घेणारे विद्यार्थी शालेय पोषण आहार योजनेचे लाभार्थी आहेत. या योजनेचा वाढलेला विस्तार तसेच योजनेचे बदललेले स्वरूप विचारात घेता, या योजनेंतर्गत डेटा एंट्री ऑपरेटर हे पद कंत्राटी पध्दतीने भरून या योजनेची प्रभावी अंमलबजावणी करण्याबाबत शासनाच्या दि. १०/०२/२०१० च्या शासन निर्णयान्वये कंत्राटी पध्दतीने डेटा एंट्री ऑपरेटर्सची पदे निर्माण करण्यात आली असून सदर पदे भरण्यासाठी उमेदवारांची निवड प्रक्रिया करण्याची कार्यपध्दती नमूद करण्यात आली आहे. सदर कार्यपध्दतीनुसार निवड प्रक्रिया करताना येत असलेल्या अडचणी विचारात घेता शासनाच्या दि. १०/०२/२०१० च्या शासन निर्णयामध्ये निवड प्रक्रिया करण्यासाठी नमूद केलेल्या कार्यपध्दतीत सुधारणा करण्याची बाब विचाराधीन होती. त्यानुसार शासनाने खालीलप्रमाणे निर्णय घेतलेला आहे.

शासन निर्णय:-

दि. १०/०२/२०१० च्या शासन निर्णयातील परिच्छेद क्र. ११ (ड) रद्द करून खालीलप्रमाणे निवड पध्दती अवलंबविण्यात यावी.

- i) दिनांक १०/०२/२०१० च्या शासन निर्णयामध्ये नमूद अर्हता पूर्ण करणाऱ्या उमेदवारांची मराठी टायपिंग - ३० शब्द प्रति मिनिट व इंग्रजी टायपिंग - ४० शब्द प्रतिमिनिट आणि संगणक ज्ञानाची प्रात्यक्षिक परिक्षा सर्व प्रथम घ्यावी. यासाठी सर्व मिळून १०० गुण देण्यात यावे. सदर प्रात्यक्षिक परिक्षेमध्ये किमान ५० गुण प्राप्त होणारे उमेदवार “डेटा एंट्री ऑपरेटर्स” च्या पदावरील निवडीसाठी पात्र राहतील.

- ii) प्रात्यक्षिक परिक्षेत पात्र झालेल्या उमेदवारांची गुण क्रमानुसार यादी बनवावी. सदर यादी बनविताना खालीलप्रमाणे गुण देण्यात यावे.
- अ) उमेदवारास संगणक परिक्षेत मिळालेले गुण (१०० पैकी)
- ब) उमेदवारास १० वी मध्ये मिळालेल्या गुणांची टक्केवारी आणि इ. १२ वी मध्ये मिळालेल्या गुणांची टक्केवारी यांची सरासरी काढण्यात यावी. त्याचप्रमाणे एखादा उमेदवार पदवीधर असल्यास त्याला १० गुण बोनस देण्यात यावेत.
- उदा. “क्ष” उमेदवारास १० वी मध्ये ६५% व १२ वी मध्ये ७२% गुण असल्यास त्याची सरासरी ६८.५% इतकी होते. सदर उमेदवार पदवीधर असल्यास त्यास १० बोनस गुण मिळाल्याने त्याचे एकूण गुण ७८.५ होतील.
- क) वरिल “अ” व “ब” मधील गुणांची बेरीज करून एकूण गुण देण्यात यावे व यानुसार उमेदवारांची निवड यादी प्रसिध्द करण्यात यावी. त्याचप्रमाणे तेवढ्याच पुढील उमेदवारांची प्रतीक्षा यादी प्रसिध्द करण्यात यावी.
- ड) सदर पदांसाठी “मुलाखत” घेण्यात येवू नये.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१७०१०३११३८१८०८२१ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(गोविंद कांबळे)

कार्यासन अधिकारी, महाराष्ट्र शासन

प्रत,

१. मा. राज्यपालांचे सचिव, राजभवन, मुंबई
२. मा. मुख्यमंत्र्यांचे प्रधान सचिव, मंत्रालय, मुंबई
३. मा. मंत्री, शालेय शिक्षण यांचे विशेष कार्य अधिकारी
४. मा. प्रधान सचिव, शालेय शिक्षण व क्रिडा विभाग यांचे स्वीय सहायक
५. आयुक्त, (शिक्षण), महाराष्ट्र राज्य, पुणे
६. शिक्षण संचालक (प्राथमिक), महाराष्ट्र राज्य, पुणे
७. सर्व मुख्य कार्यकारी अधिकारी, जिल्हा परिषद
८. सर्व विभागीय शिक्षण उपसंचालक,
९. शिक्षणाधिकारी (प्राथमिक), सर्व जिल्हे
१०. शिक्षणाधिकारी, बृहन्मुंबई महानगरपालिका, मुंबई
११. शालेय शिक्षण विभाग (सर्व कार्यासने)
१२. निवड नस्ती, एस.डी.३